

ምድር ብታወራ

ምድር ስንቱን ቻለች ፣ ስንት አለ በውስጧ
 ጨካኝ አረመኔ ፣ ችላ መቀመጧ
 ስንት ንብረት ጠፋ ፣ ስንቱ ተሰረቀ ?
 ስንት ፍርድ ተዛባ ፣ ስንት በግፍ ታነቀ ?
 ምድር አትናገር ፣ አፍም አልተገኘ
 ጠያቂ ቢጠፋ ፣ ግፍ ባገር ላይ ናን ።

አላግባብ በምድር ፣ ስንት ደም ፈሰሰ ?
 ስንት አጥንት ተሰብሮ ፣ ስንት ተክሰከሰ ?
 ስንቱ ተማረረ ፣ ስንቱስ አለቀሰ ?
 ማን ተጠየቀበት ፣ ማንስ ተክሰሰ ?

ተስፋ ተሟጦበት ፣ ህዝብ ቅስሙ ተሰብሮ
 አገር ሲያል ሆና ፣ መውጫው ተቀርቅሮ
 ሰው መሄጃው ጨንቆት ፣ ሲናወጥ ሲሸበር
 ዜጋ እንደ ፍሪዳ ፣ ሲበለት ሲመተር
 መቶ ሁለት መቶ ፣ በጅምላ ሲቀበር
 ምድር ብታወራ ፣ ምን ትነግረን ነበር ?
 ምን ታዝባ ይሆን ፣ ከዓይን የተሰወረ ?
 ሰው ከነ ህይወቱ ... ገደል የተጣለ ፣ የተወረወረ?
 ወይንስ ሌላም አለ ... ለህሊና ዘግናኝ ፣ ከዚህ የመረረ?

እኮ ምን ትላለች ...
 ምድር ብታወራ ፣ ያየችውን ሁሉ
 የግፍ የጭካኔ ፣ ያልቃል ወይ ገድሉ ?
 ሰው እንደ ዳመና ፣ እንደ ጢስ ሲጠፋ
 እንደ ቁርበት ሲታሸ ፣ ሲረገጥ ሲለፋ
 ቀን ሲጨልምበት ፣ ስትርቀው ተስፋ
 ዜጋ የማያውቀው ፣ ተንኮል የከረፋ
 ምን ትነግረን ይሆን ፣ ከዚህ የሚከፋ ?

በጨካኞች ቀንበር ፣ በሰንሰለት ታሰሮ
 ሰው ከነ ህይወቱ ፣ እጉድግድ ተቀብሮ
 በምድራዊ ሲያል ፣ ሲኖር ተወርውሮ
 ስንት ግፍ በሰማን ፣ የሚቀፍ ለጆሮ
 ለብዙ ዘመናት ፣ ያለ ተሰውሮ
 ስንቱን ባወጋችን ፣ የሰቆቃ ኑሮ
 ምድር ብትናገር ፣ አፍ ቢኖራት ኖሮ ።

ምነው አፍ በኖራት ፣ ምድር ባወራችው
 የተደበቀውን ፣ ሚስጥር ባወጣችው
 በዝምታ ይዛ ፣ ስንቱን ጉድ ቻለችው
 እንደምን አስችሏት ፣ አስተናገደችው ።

ታዛቢው ... March 13, 2012